

మసి తుడిచిన మానవత్వం

తాంబ్రా... చైనా టౌన్.

ఎస్ప్లనేడ్ ఈస్ట్ ధర్మతాలా క్రాసింగ్నించి బెంటింక్ట్ స్ట్రీట్ పేవ్మెంట్ల మీద...
కలకత్తా...

ఓ నాగరికత పొర మీదింకో నాగరికత పొర.

ఓ సంస్కృతి కౌగిట్లో ఇంకో పూర్తి విభిన్న సంస్కృతి - ఏదో అధివాస్తవిక
చిత్రంలా.

ఇన్ని వేలమంది చైనా వాళ్లనిక్కడూస్తుంటే అసలు చైనాలోనే ఉన్నట్టు...

చికూ... చికూ మంటూ మ్యాండరీన్ని మఫుల్ చేసి వాయిచినట్టు మ్యాండరీన్
భాష.

“వాళ్ల చాంద్రమాన సంవత్సరాల్లో జంతువులు మనమే అయినట్టు అనిపిస్తుంది.”
ప్రసాదం అన్నాడు.

“గీ సాల్ పంది” అని గట్టిగా నవ్వాడు రెడ్డి.

ఎర్ర కొవ్వొత్తులూ... దుడ్డు అగరొత్తులూ....

వెదురుబద్దల మీద క్యూనిఫాం రాతలో భవిష్యద్భాష్యాలూ...

హుగ్లీనది ఒడ్డున అచీపూర్లో గుర్రపు నాడా ఆకారంలో అచ్యూ సమాధి...

ఇరుకూ... మురికీ... బురదా... రొచ్చా, మనుషుల వింత వాసనా.

“అసలు బెంగాలీలు తీవ్ర సంప్రదాయవాదులు...”

నా మాట పూర్తికాక మునుపే-

“సంప్రదాయ తీవ్రవాదులు...ఛీ...” అన్నాడు రెడ్డి.

వాడి వైపు కోపంగా చూడబోయి, వాడి భాషలో విరపును మెచ్చుకుని...

‘సెహబాష్’ అన్నట్టు వాడి మణికట్టు మీద తట్టి...

“అటువంటి సంప్రదాయవాదుల మధ్య ఇరుక్కుని వీళ్ళ సంస్కృతిని వీళ్ళు కాపాడుకోవడం చాలా అభినందించతగ్గ విషయం” అన్నాను.

“యు నో? దే ఈవెన్హావె న్యూస్పేపర్పార్డెంసెల్వ్.” కృష్ణ అన్నాడు.

“వీన్నడుగుండి ఇస్టరీ మొత్తం ఇన్నిస్తాడు... గీన్నెగా ఎర్రంగోడులే? బెనర్జీగాడు... వాన్తాన దోసాల్ షాగిర్దీ జేసిండిడు...” రెడ్డి.

“షట్యువర్ మౌత్..పీఎచ్చీ చేసి కూడా వీడికింకా ఆ యాస పోలే.” కోపంగా అన్నాడు కృష్ణుడు.

“హా హా హా... మిట్టీ కా ఖుష్బూ” అని ఇంకా గట్టిగా నవ్వాడు రెడ్డి.

కృష్ణుడూ, రెడ్డి, ప్రసాదం, నేనూ-నల్లరం ఒకే పనిమీద కలకత్తా వచ్చాం. వచ్చిన ప్రతిసారీ చైనా టౌన్ వచ్చి స్వచ్ఛమైన చైనా తిండి తినడం మా అలవాటు.

ఇలా బైటికొచ్చిన ప్రతిసారీ నలభై అయిదేళ్ళొచ్చినా మమ్మల్ని మేం మరచిపోయి... చిన్న పిల్లలైపోతాం. మా అందరి కంటే కృష్ణుడికి కలకత్తా పరిచయం ఎక్కువ. అదీకాక వాడు లెఫ్టిస్ట్ భావాలున్నవాడు. అదీ రెడ్డిగాడి ఎకసెక్యూం.

రెడ్డి తన తెలంగాణా యాస లేకుండా కూడా మాట్లాడగల్గు, కానీ ఇలా మేం మాత్రం మాకైనప్పుడు వాడు తన సహజత్వానికి దూరం కాడు. అలా మాట్లాడిప్పుడు, “పొలంల సింతసెట్టు కింద అమ్మ పక్కన పండి కచ్చా మక్కా దానా నమిలిం తీరుంటదిలే...” అంటాడు. తన గ్రామీణ నేపథ్యాన్ని మరిచిపోడానికిష్టపడ్డు వాడు... ఎవరు మాత్రం బాల్యాన్ని చెరిపేసుకోవాలనుకుంటారు?

ఇంత తన్నుకు చచ్చినా కృష్ణుడు మాత్రం రెడ్డి నెవరేనా ఏమైనా అంటే వాళ్ళ మీద యుద్ధానికి సిద్ధమైపోతాడు మళ్ళీ... పిచ్చి స్నేహం వాళ్ళది.

“ఇక్కడో యాంటిక్ షాపుందని కాన్పరెన్స్లో కల్పన చెప్పింది నిన్న. ఈ రోజు ఘడ్డు కొట్టి అక్కడికెళ్దాం.” ప్రసాదన్నాడు.

ప్రసాదే కారు డ్రైవ్ చేస్తున్నాడు. ఆ ఇరుకు గల్లీలో పేవ్మెంట్ల మీద నిండుగా చెప్పులూ, రకరకాల తోలు వస్తువులు ప్రదర్శనకున్నాయి. శుభసూచకమైన ఎర్ర కాగితపు డ్యాంగ్లర్స్ కంటిని తమ వైపు తిప్పేసుకుంటున్నాయి అయస్కాంతంలా...

మజ్జాన్నపు భోయనం తర్వాత కల్పన చెప్పిన షాపు వెతుక్కుంటూ వెళ్ళాం. ఎంట్రన్స్ చాలా చిన్నగా ఉంది. అసలు మిగిలిన షాపుల అలంకరణలో ఈ షాపు పేరు వెదకడమే కష్టమైంది మాకు. ఎంట్రన్స్ లోంచి పైకి మెట్లున్నై. పదకొండు మెట్లెక్కింతర్వాత చల్లటి ఏసీ గదిలోకొచ్చేశాం. గదేమిటీ పదహారూ, ముప్పై కొల్తల్తో పెద్ద హాలు... చీకటి చీకటిగా... తెలీని పరిమళం ఏదో అక్కడంతా ఆవరించుంది.

రకరకాల వస్తువుల్లో నిండి ఉందా హాలు. మసక వెల్తుర్లో ఏవి ఏవో పోల్చుకోడం కష్టంగా ఉంది. అక్కడ ఎవ్వరూ లేరు. చీకటికి కళ్ళు అలవాటుపడ్డానికి కొంచెం సమయం పట్టింది. చాలా భాగం పాలరాతి శిల్పాలూ... మ్యూజికల్ ఇన్స్ట్రుమెంట్స్... పెయింటింగ్స్ ఆక్రమించున్నాయి.

నలుగురం నాలుగు దిక్కులకు కదుల్తుండగా...

“యస్” అన్న శబ్దం నాజుకైన గాబ్లెట్ మీద వేలిగోళ్ళతో మీటినట్టు...

నలుగురి కళ్ళూ ఆ స్వరం వైపునకు తిరిగాయి.

ఖాకీ ట్రౌజర్స్ లోకి వైట్ కాటన్ షర్ట్ టక్ చేసి, తల నున్నగా వెనక్కి దువ్వి, రబ్బర్ బ్యాండ్ వేసి... చురుకైన కళ్ళతో చూస్తూ ఓ చీనా యువతి... ఎక్కడ్నించొచ్చిందో ఆ హాల్లోకి... ఆమెనుచ్చాడగానే రెడ్డి గొంతులోంచి ఈల లాంటి శబ్దం బైటికొచ్చింది.

“వియ్ హర్డ్ బౌట్యూ... జస్ వాన్న గో అరౌండ్.” ప్రసాదన్నాడు.

ఓ, చేయి జాచి, ఇంకో చేయి గుండెకు చేర్చి తల వంచి, “వెల్కం ప్లీజ్” అందా అమ్మాయి.

రెడ్డి నా పక్కనే ఉన్నాడు.

“ఏ మస్త్ గున్నదిలే పోరి?” గుసగుసగా అన్నాడు.

“నీ కూతురు వసంత వయసుంటుందా అమ్మాయికి.. “ఎప్పుడొచ్చాడో కృష్ణుడు మా పక్కకి... “వియ్ తీ. షర్బత్ల ఉచ్చల్ఫో సేతోన్వి నువ్వు.” నవ్వుతూ అన్నాడు రెడ్డి.

ప్రసాదు ఓ వయొలిన్ని చూస్తున్నాడు...

“ఒరీజినల్ అమాటీ... సెవెన్టీన్ట్ సెంచురీ... హాండ్మేడ్ బై నికోలా హింసెల్ఫ్... స్ట్రింగ్స్ అండ్ ది బో ఆరాల్స్ ఒరీజినల్.” ఆ అమ్మాయి చెబ్తోంది... ఒరిజినల్లో ‘రి’కి దీర్ఘమిస్తూ.

“అన్ దిసీజ్ గ్వార్నెరీ... బట్ యూ కాంట్ ప్లే ఆ నిట్...” అనింకో వయొలీన్ని చూపిస్తూ అంది.

“ఆథెంటిసిటీ?” అడిగాడు ప్రసాద్.

“వియ్ వోచ్ ఫరిట్” అంటూ వాళ్ల వ్యాపారమే నూటెబై సంవత్సరాల వయసుదని అందా అమ్మాయి.

“మీ వద్ద వున్న వాటిల్లో అతి పురాతనమైంది ఏది?” కృష్ణుడు అడిగాడా అమ్మాయినింగ్లిష్లో.

ఆ అమ్మాయి చెప్పబోతుండగా ‘థబ్’ మని చప్పుడు వినిపించింది.

‘అమ్మా’ అని రెడ్డి గొంతు...

హాళు మధ్యలో కింద పడున్నాడు రెడ్డి. గబగమా మేముగ్గురం, ఆ అమ్మాయి వాడి దగ్గరికెళ్ళాం.

హాళు మధ్యలో చిన్న గట్టు లాంటిదుంది. సిమెంట్ దిమ్మె... దాని మీద ఏ విగ్రహమో పెట్టుంటారు... అమ్మేసింతర్వాత ఆ దిమ్మె అలాగే ఉంది. ఆ మసక చీకటిలో రెడ్డి దాన్ని తన్నుకొని కిందపడ్డాడు.

“కాలు... కాలు” అంటున్నాడు రెడ్డి.

ఆ అమ్మాయి చురుగ్గా లేచి గోడకున్న ఓ చిన్న రంధ్రంలోంచి ఎవరో పిల్చింది. కాస్సేపటికి పొట్టిగా, పీలగా ఉన్న ఓ వృద్ధుడు చేతిలో సంచితో వచ్చాడు. అతను కూడా ఖాకీ ట్రాజర్స్‌లోకి తెల్ల కాటన్ చొక్కా టక్చేసుకున్నాడు.

మమ్మల్ని చూసి కుడి చేయి గుండెకు చేర్చుకుని వంగి నమస్కారం అన్న సంజ్ఞ చేశాడతను.

రెడ్డి కాలు-మోకాలి కింది భాగం - వాచిపోయింది. ఎముక విరిగి పోయింటుందను కున్నా. దాన్ని అవునన్నట్టుగా ధ్రువీకరిస్తూ ఆ వృద్ధుడు మావైపు తిరిగి ‘ప్రాక్చర్’ అన్నాడు. మళ్ళీ ఆ అమ్మాయి వైపు తిరిగి మ్యాండరీన్ భాషలో ఏదో అన్నాడు. ఆ అమ్మాయి తలపంకించి వెళ్ళి ఓ రెణ్ణిమిషాల్తర్వాతొచ్చింది. వచ్చి రెడ్డి కాలుకున్న షూ తీసేసింది. ఆ వృద్ధుడు రెడ్డి పాదాల వేపు కూర్చుని ఆ అమ్మాయికి సైగ చేశాడు. ఆ అమ్మాయి రెడ్డి పక్కన కూర్చుని వాడి మోకాలి పై భాగాన్ని రెండు చేతుల్తో గట్టిగా పట్టుకుంది. బాధగా మూలిగాడు రెడ్డి, ఆ వృద్ధుడు రెడ్డి పాదాన్ని జాగ్రత్తగా పట్టుకుని చటుక్కున లాగాడు.

“అమ్మా” అని గట్టిగా అరిచాడు రెడ్డి.

ఆ అమ్మాయి వాడి నుదుటి మీద చెయ్యేసి, “ఇట్విల్ బి ఆల్రైట్” అంది.

ఆ వృద్ధుడు సంచీలోంచి ఓ మూడు వెదురు బద్దలు తీసి కాలికి మూడువేపులా పెట్టి ఓ టవల్ని మూడు భాగాలుగా నిలువునా చించి రెడ్డి కాలికి కట్టు కట్టాడు. కట్టి, సంచిలోంచి చిన్ని సీసా తీసి ఆ అమ్మాయికిచ్చి ఏదో చెప్పాడు. ఆ సీసా మూత తీసి రెడ్డి తలెత్తి ఒళ్ళో పెట్టుకొని, వాడి నాసికా రంధ్రాలకు ఆ సీసా వాసన చూపించిందా అమ్మాయి.

ఇదంతా అయ్యేంతలో ఓ ఇద్దరు వ్యక్తులు డ్రైచర్ తీసుకువచ్చారు.

మాకు అర్థమైంది. ఆ అమ్మాయి దగ్గర్లోని ఏదో హాస్పిటల్కి ఫోన్లేసి ‘యాంబులెన్స్’ పిలిపించిందని.

రెడ్డిని జాగ్రత్తగా స్ట్రెచర్మీదకి చేర్చాం. వచ్చిన వాళ్లు కదలకుండా బెల్టుల్లో రెడ్డిని బిగించి, నెమ్మదిగా వాడిని కిందికి తీసుకువచ్చి యాంబులెన్స్‌లోకి చేర్చి మా వైపు తిరిగి, “మాతో వెనకాలే రండి. దగ్గరే నర్సింగ్ హోమ్” అన్నారు బెంగాలీయాస హిందీలో.

వెనక్కి తిరిగి ప్రసాదు కృతజ్ఞతలు తెలిపాడు. అప్పటికే ఆ అమ్మాయి యాంబులెన్స్‌లో రెడ్డి పక్కన కూర్చునుంది. కూర్చుని రెడ్డి చేతిమీద చేయి వేసి నవ్వుతూ ఏదో అంటోంది. ఆ చిన్ని ముఖంతో బుద్ధుడిలా నవ్వుతూ చెయ్యెత్తి మా వేపు అప్యాయంగా చూసి ఆ మెట్ల గుండా ఏవో పైలోకాలకన్నట్లు అదృశ్యమైపోయాడు ఆ వృద్ధుడు.

హాస్పిటల్లో ఎక్స్‌రే తీసి కాలికి ప్లాస్టర్ వేసి ఏమి ఫర్వాలేదు వెళ్ళొచ్చు అన్నారు డాక్టర్లు. అంతా అయ్యేవరకూ ఆ చీనా అమ్మాయి రెడ్డి పక్కనే ఉండింది. సరిగ్గా మేం బిల్ పే చేసి బైటికొచ్చేసరికి మాయమైపోయింది. అటూ ఇటూ చాలాసేపు చూశాం. కనిపించలేదు. ఇక తన ‘డ్యూటీ’ అయిపోయినట్టు వెళ్ళిపోయిందా అమ్మాయి. గెస్ట్‌హౌస్‌లో బెడ్‌మీద పడుకొని రెడ్డి శూన్యంలోకి చూస్తున్నాడు.

“నీ ప్రపంచంమేం కూలిపోలేదు, అలా విషాదపు పోజివ్వక్కర్లేదు.” కృష్ణుడు నవ్వుతూ రెడ్డి భుజం తట్టాడు.

తల అడ్డంగా ఊపుతూ, “లెటర్ ప్యాడూ, పెన్నూ ఇవ్వు” అన్నాడు రెడ్డి.

వాడిని డిస్టర్బ్ చేయడం ఇష్టంలేక వరండాలో కూర్చున్నాం, నేనూ, ప్రసాదం, కృష్ణుడూ- మాకార్యక్రమంలోకి మేం రూపాంతర ప్రయాణం చేస్తూ, పరిణామం చెందుతూ.

“వాడేమైనా వేసుకుంటాడేమో అడుగుదాం” అన్నాడు కృష్ణుడు ఓ అరగంట తర్వాత. మాకూ నిజమేననిపించి ముగ్గురం లోపలికెళ్ళాం.”

మమ్మల్ని చూడగానే వాడి మొహం విచ్చుకుంది.

ఇంతకు మునుపటి విషాదపు తెర తొలిగిపోయింది. మడత పెట్టిన కాగితాన్ని ప్రసాద్ కిచ్చి, తన సూట్‌కేసులో తన కూతురు వసంతకి కొన్న బెంగాలీ కాటన్ చుడిదార్ ప్యాకెట్ తీయమన్నాకు చెప్పి-

“నాకోసం... వెళ్ళి ఆ అమ్మాయికి ఇచ్చి రండి ఓ బుకేతో పాటు” అన్నాడు.

“చదవచ్చా ఇది?” కృష్ణుడడిగాడు వాణ్ణి.

“బై ఆల్వీన్స్” అన్నాడు రెడ్డి.

ప్రసాదం ఆ ఉత్తరాన్ని మడతలు విప్పి బైటికి చదివాడు. అందమైన ఇంగ్లీషో రాసుందా ఉత్తరం. సారాంశమిది:

“ఓ నా చిన్ని దేవతా!”

ఈ నిన్నే నేను అసభ్యమైన వ్యాఖ్యల్లో ఏమో అన్నాను తల్లీ. మీది పురావస్తుశాల అన్నది అక్షరాలా నిజం. అక్కడ విక్రయానికి కాక మీకు మాత్రం సొంతమైనదీ, అత్యంత పురాతనమైనది... ఏ చరిత్రకారులూ తారీఖులు నిర్ణయించలేనంత పురాతనమైంది... ఎన్ని వందల వేల సంవత్సరాల క్రిందో పశువు మనిషిగా పరిణమిస్తున్న క్షణాన ఆవిర్భవించిందో... ప్రకృతి ఒడిలో ఆవిష్కరించబడి, చిగురించి, పరిమళించిందో... ఆ పురాతన ‘మానవత్వం’ మీ సొంతం తల్లీ...

నన్ను క్షమించి వీటిని స్వీకరించు.

ప్రేమతో

నాన్న...”

ప్రసాదు ఉత్తరం ముగించేప్పటికి మా నలుగురి కళ్ళూ, మనసులూ- రెండూ చెమ్మగిల్లాయి.

